

STORJA QASIRA DWAR IL-PRESEPJU

Ta' A. TABONE

L-ISORJA sabiha tat-Twelid ta' Gesù nsibuha irrakkontata, għall-ewwel darba, fl-Evangelju ta' San Luqa u ta' San Matthew. San Luqa, fit-tieni kap tiegħu, jibda mill-bandu li Ċesri Awgusto kien hareġ biex in-nies tas-saltna tiegħu jmorru jinkitbu fil-belt tagħhom, u jispicċa bir-Rghajja ta' Betlehem li, wara li marru jagħtu qima lil Gesù fil-għar, telqu lejn pajjiżhom ifahhru u jbieku 'l Alla ta' kull ma kienu raw u semgħu. San Matthew, fit-tieni kap ukoll, iżid jikkellm fuq is-Slatten Maġi u jgħid li dawn il-Maġi, wara li sabu lil Gesù fil-għar u offrewlu r-rigali, telqu lejn pajjiżhom fil-waqt li għaddew minn triq oħra.

Din l-istorja ta' dawn iż-żewġ evanġelisti, sa mill-bidunett, imliet qalb l-insara bil-ferħ u b'qima kbira lejn il-għar ta' Betlehem u, forsi, għalhekk San Ġirolmu u Pawla u hafna rwieħ oħra twajba kienu rħewlha lejn dawk l-inhawj tal-Lvant u għaddew il-bqija ta' hajjiżhom hdejn il-maxtura tal-Bambin. It-tradizzjoni tgħid li l-fdal ta' l-injam ta' dik il-maxtura ttiehed Ruma bl-ordni tal-Papa Teodoru (642-649) u tqiegħed fil-bażilka ta' "Santa Maria Maggiore". Il-lum, dawn il-hames biċċiet injam, għadhom hemm u jnsabu sewsew f'dik in-naħa li tissejjah "La Confessione" taht l-altar il-kbir tal-bażilka. Nhar il-Milied dawn il-biċċiet jista' jarahom kulhadd u kienu meqjumin daqshekk li l-Papiet, fis-seklu VIII u IX, f'lejl il-Milied kienu jqaddsu quddiemhom.

Fil-katakombi wkoll, u l-iktar f'dawk ta' "Priscilla" ġewwa Ruma, li kellhom il-bidu tagħhom fis-seklu II, insibu pitura li turi t-twelid tal-Bambin, bħalma nsibuha wkoll fiż-żewġ knejjes antiki ta' "Santa Mar'a Ant'qua" fil-Forum u ta' Santa Maria fit-Trastevere. Fl-Ingliterra wkoll u ġewwa Franza, f'lejl il-Milied kienu jsiru festi sbieħ ġewwa l-knejjes katedrali tagħhom, imma, sa fejn nafu aħna, id-devozzjoni u l-qima lejn it-twelid ta' Gesù, qabel is-seklu VIII kienet għadha ma waslitx sal-mili tagħha kif inhi l-lum. San Frangisk minn Assisi ried ikun l-ewwel wiehed biex it-twelid ta' Gesù narawh, biex ingħid, b'għajnejna b'mezz tal-presepju. San Bonaventura minn Bagnorea, li kellu hames snin meta miet San Frangisk, iġħid ċar li hu kien jisma' n-nies iġħidu li San Frangisk kien l-ewwel wiehed li għamel il-presepju, u mhix haġa li ma tistax tkun, għax San

Frangisk fis-sena 1219 kien mar ġewwa Betlehem, għadda l-lejl tal-Milied hemm, ġewwa l-għar imqaddes, u, mbagħad, meta raġa' lura f'pajjiżju raha haġa f'lokha u xierqa li jarga' jfakkar lin-nies ta' Greccio dak li kien ra b'għajnejh fl-għar imdaqques.

Greccio hu raħal ċkejken hdejn il-belt ta' Rieti fl-Italja, madwar 2,000 pied għoli minn wiċċ l-art, imdawwar b'ħafna w-dien u rdumijiet mimlijin b'siġar għoljin u dejjem hodur u b'ħafna gherien ta' kull daqs u għamla. F'wiehed minn dawn l-għerrien, iġhid San Bonaventura, San Frangisk minn Assisi, xi tliet snin qabel ma miet, ried jagħmel l-isbaħ tiffkira tat-twelid ta' Kristu Feddej. X'għamel? sab lil wiehed bidwi ħabib t'egħu li kien jismu Ġanni Vellita u talbu biex, għal żmien il-Milied, jisilfu dak il-għar li fih Ġanni kien jistkenn fix-xemx u fix-xita u jqiegħed hemm il-għodda tiegħu. Ġanni ma qallux le u, lejlet il-Milied, San Frangisk għamel altar f'dak il-għar u għamel maxtura ta' l-injam bi ftit tiben ġewwa fiha. Sejjah qassis biex iqaddes hemm f'nofs il-lejl u stieden lin-nies ta' Greccio biex jisimghu l-quddiesa. Meta l-qassis spiċċa jaqra l-Evangeliu, San Frangisk li kien jagħmilha ta' D'aknu, beda jippriedka u beda jghid dak li hu nuifsu kien ra fil-għar ta' Betlehem. Kif iġhidu, meta San Frangisk wasal jitkellem fuq l-imħabba li Ġesù wera lill-bnedmin bit-twelid tiegħu, iġhidu, nargħa' ngħid, li San Frangisk intilef f'estasi tas-Sema u f'daqqa waħda dehret tarbija ċkejna ħajja ġewwa dik il-kaxxa bit-tiben u kulhadd beda jgħajjat: "Miraklu, miraklu!"

Issa, hi haġa li tista' tkun li, wara dik il-ġrajja ta' Greccio, il-patrijiet Frangiskani bdew ta' kull sena jarmaw il-presepju fil-kunventi tagħhom, għaliex dak li jagħmel il-m'issier aktarx li jagħmluh ukoll uliedu. Li l-quddiesa ta' nofs il-lejl tal-Milied kienet qanqlet il-qlub u l-imħuħ ta' dak iż-żmien jidher ċar fil-fatt li sew il-pitturi, kemm il-poeti bdew ifakkru dik il-ġrajja bil-pinzell u l-pinna tagħhom. Għandna lil Giotto il, f'waħda mill-pitturi tiegħu fil-knisja fuqana ta' Assisi, ħallieina deħra sabiħa li moħħ il-bniedem jista' jaħseb dwar il-presepju. Għandna lil Jacopone minn Todi, l-awtur ta' li "Stabat Mater Dolorosa" li imqanqal mit-tiffkira ħelwa ta' Greccio, kiteb li "Stabat Mater Speciosa" li turi l-ferħ u l-għaxxa tal-Madonna hdejn il-benniena ta' binha Ġesù.

Jista' jkun ukoll li l-presepju kif narawh il-lum, intrama l-ewwel darba fil-knisja ta' "Santa Maria d'Araceli" ta' Ruma li l-Papa Innoċenz IV, madwar 25 sena wara l-mewt ta' San

Franġisk, kien taha lill-patrijiet Minuri u li għadha għandhom sal-lum. Gewwa din il-knisja hemm Bambin ċkejken, magħmul minn zokk ta' siġra li kienet tikber fuq il-għolja taż-żebbuġ ta' Ġerusalem, u li kif iġhidu, gie miżbugħ minn San Luqa meta hu kien Ruma. Dan il-Bambin hu mirakuluż hafna u għalhekk ir-Rumani jsejhulu "Il Santissimo Bambino". Il-Ministru General innifsu tal-Patrijiet Minuri, nhar il-Hamiem, jaġġmel il-purċissjoni b'dan il-Bambin imqaddes fil-knisja ta' Araceli, u kif jaasal hdejn il-bieb il-kbir ta' barra, minn fuq dik il-għolja li tinsab fil-qalba tal-belt u li minnha tidher nofs Ruma, ibierek, bl-isteess Bambin, lil dik il-belt eterna.

Fis-seklu XV imbagħad, id-drawwa tal-presepju ntxterdet u daħlet saħansitra fil-kastelli u palazzi tal-kbarat ta' l-Italja. Fil-bidu tas-seklu XVIII, ir-Re ta' Napli, Karlu III, flimkien ma' martu Amelia Wallurga, kienu jgattgħu b'idejhom stess xi ftit minn hwejjigħom tal-harir u tal-bellus biex bihom jaġġmlu l-ilbiesi għat-tliet Slaten Maġi.

Fil-Mużew Nazzjonali ta' San Martin f'Napli, li darba kien kunvent tal-Patrijiet Kartusjani, mibni fis-sena 1325 minn Karlu ta' Kalabrja, insibu kollezzjoni jew gabra kbira ta' xogħlijiet ta' arti Naplitana u fost dawn ix-xogħlijiet insibu hafna mudelli ta' presepji helwin u tabilhaqq artistici u tnejn minnhom aktarx li huma ta' San Martin, li għax fis-sena 1720, li, għalkemm kien pittur mill-ahjar, kien għamel żmien fil-belt ta' Firenze, jahdem il-presepji. Gewwa dan l-istess Mużew insibu presepju ieħor żgħir tal-qroll, mudell ta' hafna presepji kbar li kienu jidhru fid-djar ta' Napli fis-seklu XVII u XVIII.

Fil-Mużew Nazzjonali ta' Munich ukoll hemm numru kbir ta' presepji antiki, u huma daqshekk fil-għadd li hemm sala għalihom biss; jiddispijaċini, imma ngħid, li dawn il-presepji ma tantx huma mharsin sew għax la huma mdawlin tajjeb u lanqas huma mqassmin kif imiss. Din il-gabra ta' presepji kien għamilha t-Tabib Herr Max Schederer li, kull fejn kien imur, fil-Ġermanja u barra, kien iġbor kull presepju li kien jiltaqa' miegħu basta imma kien ikun tas-seklu VII u tas-seklu VIII. Is-sabih ta' dawn il-presepji hu li dawn juruk il-bini, id-drawwiet, il-lbies, f'kelma wahda, il-hajja tan-nies li kienu jgħixu f'dawk l-inħawi li fihom kienu jsiru l-presepji. Hafna minnhom huma tat-tafal u fihom tara mhux biss il-għar tal-Bambin, imma xi għoljiet u xi widien mimlijin bis-siġar tal-ward u tal-frott.

Fi Franza l-preseppju beda fis-seklu XV, imma dan aktarx kont issibu fil-knejjes biss milli fid-djar tal-familji wkoll. Fil-Mużew ta' Marsilja hemm tliet preseppi li huma ta' min isem-mihom għax wiehed hu ta' żmien ir-Re Lwiġi XVI, iehor ta' żmien Lwiġi XV, u l-iehor ta' żmien ir-Re Lwiġi XVI. Il-personaġġi ta' dawn it-tliet preseppi huma kollha maħdumin minn porċillana b'ħafna lwien differenti. U fil-Mużew ta' Orleans hemm ukoll gabra oħra ta' preseppi tal-ħġieġ.

Fl-Ingilterra l-użu tal-preseppju ma tantx hu magħruf għar-raġunijiet li kulhadd jifhem. Il-preseppju li hemm fil-“Victoria and Albert Museum” ilu hemm mis-sena 1935 biss u hu xogħol ta' Giulio Caetano Zumbo, Sqalli, għalkemm dana Zumbo miet Napli fis-sena 1701. Minn dan naraw li l-użu tal-preseppju ġewwa Sqallija hu antik ħafna u aktarx li l-ewwel wiehed li għamel il-preseppju kien Ganni Matera. Matera twieled fis-sena 1653; meta kiber sar pittur, imma kien ukoll diżinjatur speċjali tal-preseppju u maż-żmien kien waqqaf ukoll skola ta' diżinjaturi tal-preseppi. B'hekk il-preseppju kien jinsab, tista' tgħid, f'kull dar ta' Sqallija.

Issa, jekk 250 sena ilu l-preseppju kien jinsab f'kull dar ta' Sqallija, mhix haġa kbira li xi daqshekk iehor il-preseppju ilu fil-gzejjer tagħna Maltin. Is-safar ta' sikwit tal-Maltin għal Sqallija u ta' l-Isqallin għal Malta, u, l-iktar tal-Patrijiet Franġiskani li kienu ġejjin u sejr in Sqallija, sata' jġib miegħu d-drawwiet ta' l-Isqallin. Mela ma nkunux niżbaljaw jekk ingħidu li d-drawwa tal-preseppju ġewwa Malta hi antika daqs dik ta' Sqallija għalkemm m'għandniex provi biżżejjed. Il-lum nistgħu ngħidu li d-drawwa tal-preseppju fid-djar Maltin kibret ħafna, bħalma issa kibret ukoll fl-Olanda, fil-Belġju u f'xi nħawi oħra ta' Franza. F'dawn il-pajjiżi li seemmejt hemm għaqdiet ta' nsara apposta għat-tixrid tal-“Grotta ta' Betlehem” fil-familji u l-iktar fi żmien il-Milied.

Hawn Malta, ftit taż-żmien ilu, kellna l-Azzjoni Kattolika li kienet thabrek biex il-preseppju jiżdied fid-djar tagħna L-Azzjoni Kattolika kienet għamlet saħansitra xi premijiet għall-aħjar preseppi artistici tal-pajjż; kienet hatret ukoll xi kommissjonijiet bħala ġurija ta' dawn il-preseppi, imma, b'sogħba ta' qalb, jehtigli ngħid li sew il-premijiet, kemm ukoll il-kommissjo-

jiet spicċaw għal kollox. Kienet tkun haġa sabiħa u xierqa li kieku xi hadd jaġġa' jgajjem din id-devozzjoni, biex insejthulha hekk, lejn il-preseppju l-iktar f'j żminijietna meta l-"Christmas Tree" hi diehla ġmielba fil-familji taġġna. Għaliex din id-devozzjoni ma iqajmuhiex il-Patrijiet Franġiskani nfushom, jew, għall-inqas, it-Terzarji Franġiskani? Din mhix haġa li tmiss lilhom iktar fil-qrib minn haddiehor? U, meta tinhatar xi kommissjoni biex taġġel l-aħjar preseppi, hi haġa minn ewl id-dinja li f'din il-kommissjoni għandu jkun hemm il-Patri Franġiskan, għax hadd daqsu ma jista' jidhol fl-ispirtu reliġjuż tal-preseppju, spirtu li għandu jkun il-għan ewlieni ta' kull preseppju, spirtu li l-Franġiskani biss setgħu jirtu minn għand Missierhom. Jekk fil-kommissjoni jkun jonqos il-Patri Franġiskan, żbalji biss jistgħu jsiru fil-għażla ta' l-aħjar preseppju.

Halli ngħidilkom x'għara, żmien ilu, f'post li ma jixraqx li nsemmu. Darba waħda l-Patrijiet Franġiskani ta' ċertu kunvent għamlu preseppju għall-wiri ta' kulhadd u tawh dik il-għamla *moderna* jiġifieri dik li biha u fiha narawh il-lum. Issa quddiem dan il-preseppju *modern*, sewwasew fir-rokna l-oħra tal-kamra tal-preseppju, għamlu kaxxa ċkejna ta' l-injam bi ftit tibben fiha Bambin ċkejken fuqu, u quddiemha, jiġifieri quddiem din il-kaxxa poġġew Patri tal-ġibs, b'leħja twila, għarrubbtejh u b'idejh marbuta quddiem sidru, jaġġti qima lil dak il-Bambin ċkejken. Wiehed mill-eżaminaturi tal-kommissjoni, kif ra din ix-xena tal-Patri f'dik ir-rokna, faqqa' dahq behlanija u staqsa lil shabu x'riedu jgħidu bih il-Patrijiet b'dak il-laik kabučċin tal-leħja li kien hemm quddiem il-maxtura ta' l-injam. Hadd minnhom ma wieġeb għal dik il-mistoqsija għax hadd minnhom ma kien jaf li dak il-Patri tal-leħja twila ma kienx ajk kabučċin, imma San Franġisk innifsu u li l-Patrijiet kienu qegħduh hemm biex juru lil kull min jidhol f'dik il-kamra li San Franġisk kien l-ewwel wiehed li għamel il-preseppju u f'bin wiehed juru wkoll il-bidla kbira li saret fil-għamla tal-preseppju mal-mixja ta' 700 sena. Hi haġa li m'hemmx għalfejn ingħiduha illi, kieku dak il-preseppju kien jisthoqqlu jieħu l-ewwel premju, ibqa' zgur li, minhabba x-xena storika li l-eżaminaturi ma waslux iifhmaha, dak il-preseppju kien jibqa' minn ta' l-aħhar, u kien jitlef il-premju. U htija ta' min?